

ಶ್ರೀ ಎಸ್.ಪಿ. ಗಂಗಾಧರಪ್ಪ.—ವರ್ಷೇ ವರ್ಷೇ ಆರ್ಡರ್ ಕೊಡುವುದು, ಕಾಲೇಜಿನವರು ವಿದ್ಯಾರ್ಥಿಗಳಿಗೆ ನೋಟೀಸ್ ಕೊಡುವುದರಿಂದ ವಿದ್ಯಾರ್ಥಿಗಳೂ ಶಾಸಕರನ್ನು ಫೇರಾವ್ ಮಾಡಿದು ಉಂಟು. ಆ ಸಂದರ್ಭದಲ್ಲಿ ಮಂತ್ರಿಗಳ ಗಮನಕ್ಕೆ ತರಲಾಗಿದೆ. ಇಂತಹ ಪರಿಸ್ಥಿತಿ ಉದ್ಭವ ಆಗದ ಹಾಗೆ ಕಾರ್ಯನಿರ್ವಹಣೆ ಮಾಡುವಂತೆ ಮಾನ್ಯ ಮಂತ್ರಿಗಳು ವಿಚಾರ ಮಾಡುತ್ತಾರೆಯೇ?

ಶ್ರೀ ಬಿ. ರಾಜಯ್ಯ.—ತೀರ್ಪಿಗೂ ಕಲ್ಪತರು ಕಾಲೇಜಿನಲ್ಲಿ ಆಗಿಂದಾಗ್ಗೆ ಆಗುತ್ತಿರುವ ತೊಂದರೆ ಗಳನ್ನೆಲ್ಲಾ ಗಮನದಲ್ಲಿಟ್ಟು, ಮೂರು ಇಲಾಖೆಯ ಅಧಿಕಾರಿಗಳ ಜೊತೆಯಲ್ಲಿ ಚರ್ಚೆಮಾಡಿ, ಕಳೆದವರ್ಷ ವಿದ್ಯಾರ್ಥಿಗಳಿಗೆ ಏನೇನು ಸೌಲಭ್ಯ ಗಳನ್ನು ಕೊಡಲಾಗಿತ್ತೋ ಅದಕ್ಕೆ ತಗಲುವ ಹಣ ಏನಿದೆ, ಆ ಹಣ ವನ್ನು ಆದಷ್ಟು ಬೇಗ ಕೊಡುವುದಕ್ಕೆ ಸರ್ಕಾರ ಹುಕುಂ ಹೊರಡಿಸಿದೆ. ಕಳೆದವರ್ಷ ಏನೇನು ಕೊಟ್ಟಿದ್ದರೋ ಅದನ್ನೆಲ್ಲಾ ಕೊಡುವುದಕ್ಕೆ ಹುಕುಂ ಹೊರಡಿಸಲಾಗಿದೆ.

ಶ್ರೀ ಪಿ. ರಾಂದೇವ್.—ಖಾಸಗೀ ಕಾಲೇಜುಗಳವರು ತಮ್ಮ ಶುಲ್ಕವನ್ನು ದ್ವಿಗುಣ ಮಾಡಿ ಕೊಂಡು ವಸೂಲಿ ಮಾಡಲಿ ಎಂದು ಆಜ್ಞೆ ಕೊಟ್ಟಿದ್ದೇವೆಂದು ಹೇಳಿದ್ದೀರಿ. ಇಂಜಿನಿಯರಿಂಗ್ ಮತ್ತು ಮೆಡಿಕಲ್ ಕಾಲೇಜುಗಳ ಬಗ್ಗೆ ಹೇಳುವುದಾದರೆ, ಮೆಡಿಕಲ್ ಮೆಡಿಕಲ್ ಕಾಲೇಜು ಈಗಿರತಕ್ಕ ಶುಲ್ಕಕ್ಕೆ ೩೦ ಸಾವಿರ ವಾರ್ಷಿಕ ಶುಲ್ಕವನ್ನು ಸೇರಿಸಿದರೂ ಆದಾಯ ಕಡಿಮೆ ಬಂದಿದೆ, ಇಂತಹ ಕಾಲೇಜುಗಳ ಬಗ್ಗೆ ಏನು ಕ್ರಮ ತೆಗೆದುಕೊಳ್ಳುತ್ತೀರಿ?

ಶ್ರೀ ಬಿ. ರಾಜಯ್ಯ.—ಇಲ್ಲಿ ಪ್ರಶ್ನೆ ಇರತಕ್ಕದ್ದು ತಂದೆತಾಯಿಗಳ ವರಮಾನ ೩೬೦೦ ರೂಪಾಯಿ ಒಳಗಡೆ ಇರತಕ್ಕ ಮಕ್ಕಳಿಗೆ ಕೊಡತಕ್ಕ ಫೀಲಿಪ್ ವಿಚಾರ. ಬೇರೆ ಪ್ರಶ್ನೆ ಕೇಳಿದರೆ ಉತ್ತರ ಕೊಡುತ್ತೇನೆ.

ಶ್ರೀ ಎಸ್.ಪಿ. ಗಂಗಾಧರಪ್ಪ.—ಪ್ರತಿ ವರ್ಷ ಮಾಡಿದ ಹಾಗೆ, ಈ ವರ್ಷವೂ ಮಾಡುವುದಕ್ಕೆ ಏನು ಕ್ರಮ ತೆಗೆದುಕೊಳ್ಳುತ್ತೀರಿ?

ಶ್ರೀ ಬಿ. ರಾಜಯ್ಯ.—ಅದನ್ನು ಪುನರ್ ವಿಮರ್ಶೆ ಮಾಡಬೇಕಾಗಿದೆ. ಆದಷ್ಟು ಬೇಗ ವಿದ್ಯಾರ್ಥಿ ಗಳಿಗೂ ಮತ್ತು ಕಾಲೇಜಿನವರಿಗೂ ಇರತಕ್ಕ ತೊಂದರೆಯನ್ನು ತಪ್ಪಿಸುವುದಕ್ಕೆ ಮೂರು ಇಲಾಖೆಯ ಅಧಿಕಾರಿಗಳನ್ನು ಒಟ್ಟಿಗೆ ಸೇರಿಸಿ ಚರ್ಚೆ ಮಾಡಿ, ಮುಂದಿನ ವರ್ಷ ಮಂಜೂಗರೂಕತೆಯಾಗಿ ಮಾಡುವುದಕ್ಕೆ ಪ್ರಯತ್ನ ಮಾಡುತ್ತೇನೆ.

ರಾಜ್ಯದ ಕೃಷಿ ಬೆಳೆಗಳ ಬೆಲೆಯನ್ನು ನಿಗದಿ ಪಡಿಸುವ ಬಗ್ಗೆ

೫೦ ಶ್ರೀ ಬೀಮಣ್ಣ ಖಂಡ್ರೆ (ಭಲ್ಲಿ).—ಮಾನ್ಯ ಕೃಷಿ ಮಂತ್ರಿಗಳು ಈ ಕೆಳಗೆ ಕಂಡ ಪ್ರಶ್ನೆಗಳನ್ನು ಉತ್ತರಿಸುವರೇ?

ಅ) ರಾಜ್ಯದ ರೈತರೂಗಳು ತಮ್ಮ ಬೆಳೆಗಳ ಬೆಲೆಯನ್ನು ಕೈಗಾರಿಕೆ ವಸ್ತುಗಳ ಬೆಲೆಯನ್ನು ನಿಗದಿ ಪಡಿಸುವ ರೀತಿಯಂತೆ ನಿಗದಿಪಡಿಸಿ ಎಂದು ಸರ್ಕಾರವನ್ನು ಕೋರಿರುವುದು ಸರಿಯಷ್ಟೆ?

ಆ) ಸರ್ಕಾರವು ರಾಜ್ಯದ ಕೃಷಿಕರಿಗೆ ಅವರು ಬೆಳೆದ ಬೆಳೆಗಳಿಗೆ ಕೈಗಾರಿಕಾ ವಸ್ತುಗಳ ಬೆಲೆಗೆ ಸಮಾನಾಂತರವಾದ ಬೆಲೆಗಳನ್ನು ಕೊಡುತ್ತೇವೆ ಎಂದು ಭರವಸೆ ಕೊಟ್ಟಿದೆಯೇ?

ಇ) ಹಾಗಿದ್ದಲ್ಲಿ ಈ ಬಗ್ಗೆ ಸರ್ಕಾರ ಕೈಗೊಂಡ ಕ್ರಮಗಳೇನು?

ಈ) ಕರ್ನಾಟಕ ಸರ್ಕಾರವು ಈ ರಾಜ್ಯದ ವಿವಿಧ ವರ್ಗಗಳ ಮಣ್ಣಿನ ಮಾದರಿ ಹಾಗೂ ಸಿಗುತ್ತಿರುವ ನೀರಿನ ಪ್ರಮಾಣ ಇವುಗಳನ್ನು ಆಧರಿಸಿ ಬೆಳೆದ ಬೆಳೆಗಳ ಬೆಲೆಯನ್ನು ನಿಷ್ಕರ್ಷಿಸಲು ರಾಜ್ಯದ ಕೃಷಿ ಬೆಲೆಗಳ ಆಯೋಗವನ್ನು ರಚಿಸುತ್ತಾರೆಯೇ?

ಉ) ಹಾಗಿದ್ದಲ್ಲಿ ಯಾವಾಗ ರಚಿಸುತ್ತಾರೆ?

ಶ್ರೀ ಬಿ.ಎಲ್. ಗೌಡ (ಕೃಷಿ ಮಂತ್ರಿಗಳು)

ಅ) ಹೌದು,

ಅ) ಇದು ರಾಷ್ಟ್ರೀಯ ನೀತಿಯ ಪ್ರಶ್ನೆ ಯಾದ್ದರಿಂದ ರಾಜ್ಯ ಸರ್ಕಾರವು ತೀರ್ಮಾನ ಕೈಗೊಳ್ಳುವ ಮೊದಲು ಕೇಂದ್ರ ಸರ್ಕಾರದೊಡನೆ ಸಮಾಲೋಚಿಸುತ್ತದೆ. ಹಾಗೂ ಇದರ ಬಗ್ಗೆ ಅಂತಿಮ ತೀರ್ಮಾನ ಕೈಗೊಳ್ಳುವ ಮುನ್ನ ರೈತರ ಸಲಹೆಗಳನ್ನು ಗಮನದಲ್ಲಿಟ್ಟುಕೊಳ್ಳಲಾಗುತ್ತದೆ.

ಇ) (ಆ) ಉತ್ತರಿಸುವುದರಿಂದ (ಇ) ಪ್ರಶ್ನೆ ಉದ್ಭವಿಸುವುದಿಲ್ಲ.

ಈ) ಇದನ್ನು ಕೇಂದ್ರ ಸರ್ಕಾರದೊಡನೆ ಸಮಾಲೋಚನೆ ನಡೆಸಿ ತೀರ್ಮಾನವನ್ನು ಕೈಗೊಳ್ಳಲಾಗುವುದು.

ಉ) (ಈ) ಉತ್ತರಿಸುವುದರಿಂದ (ಉ) ಪ್ರಶ್ನೆ ಉದ್ಭವಿಸುವುದಿಲ್ಲ.

ಶ್ರೀ ಭೀಮಣ್ಣ ಖಂಡ್ರೆ.—ಮಾನ್ಯ ಅಧ್ಯಕ್ಷರೇ, ಸುಮಾರು ೫೦ ವರ್ಷಗಳಿಂದ ಕೃಷಿಕರು ಬೆಳೆದಂಥ ಬೆಳೆಗಳಿಗೆ ನಿಗದಿಯಾದ ಬೆಲೆಯನ್ನು ಕೊಡುತ್ತೇವೆಂದು ಹೇಳಿಕೊಂಡು ಬಂದಿದ್ದ ರೂ ಕೂಡ ಇದುವರೆಗೂ ಮಾಡಿಲ್ಲ. ಆದರೆ ಜನತಾ ಪಾರ್ಟಿಯವರು ಚುನಾವಣೆಯ ಸಂದರ್ಭದಲ್ಲಿ ರೈತರ ಬೆಳೆದಂಥ ಪದಾರ್ಥಗಳಿಗೆ ನಿಗದಿಯಾದ ಬೆಲೆಯನ್ನು ಕೊಡುತ್ತೇವೆ ಎನ್ನುವ ಭರವಸೆಯನ್ನು ಕೊಟ್ಟಿದ್ದರು. ಆ ಭರವಸೆಯ ಪ್ರಕಾರ ತಾವು ಅಧಿಕಾರಕ್ಕೆ ಬಂದ ಮೇಲೆ ಇದುವರೆಗೂ ಯಾವ ಯಾವ ಘೋಷಣೆಯನ್ನು ಅನುಸರಿಸಿದ್ದೀರಿ? ಇದರ ಬಗ್ಗೆ ಸರ್ಕಾರದವರು ಯಾವ ಯಾವ ಕಾರ್ಯಕ್ರಮವನ್ನು ಹಾಕಿಕೊಂಡಿದ್ದೀರಿ?

ಶ್ರೀ ಬಿ.ಎಲ್. ಗೌಡ.—ಸನ್ಮಾನ್ಯ ಅಧ್ಯಕ್ಷರೇ, ಮಾನ್ಯ ಸದಸ್ಯರು ಹೇಳಿದಂತೆ ನಾವು ಚುನಾವಣೆಯ ಸಂದರ್ಭದಲ್ಲಿ ರೈತರಿಗೆ ಭರವಸೆಯನ್ನು ಕೊಟ್ಟಿದ್ದು ನಿಜ. ಆದರೆ ರೈತರು ಬೆಳೆದಂಥ ಪದಾರ್ಥಗಳಿಗೆ ನಿಗದಿಯಾದ ಬೆಲೆಯನ್ನು ಕೊಡುವುದಕ್ಕಾಗಿ ನಾವು ಕೇಂದ್ರ ಸರ್ಕಾರದ ಜೊತೆಯಲ್ಲಿ ಸಮಾಲೋಚನೆ ಮಾಡುತ್ತಿದ್ದೇವೆ. ಕೇಂದ್ರ ಸರ್ಕಾರದಿಂದ ನಮಗೆ ಆರ್ಥಿಕ ಸಹಾಯ ದೊರೆತ ಮೇಲೆ ನಾವು ಇದರ ಬಗ್ಗೆ ಒಂದು ನಿಲುವನ್ನು ತೆಗೆದುಕೊಳ್ಳುತ್ತೇವೆ.

ಶ್ರೀ ಭೀಮಣ್ಣ ಖಂಡ್ರೆ.—ಮಾನ್ಯ ಅಧ್ಯಕ್ಷರೇ, ನಮ್ಮ ಪಕ್ಕದ ರಾಜ್ಯವಾದ ಆಂಧ್ರ ಪ್ರದೇಶದಲ್ಲಿ ಆ ರಾಜ್ಯದ ಮುಖ್ಯ ಮಂತ್ರಿಗಳಾದಂಥ ಶ್ರೀಮಾನ್ ಎಸ್.ಟಿ. ರಾಮರಾವ್‌ರವರು ಅಗ್ರಿಕಲ್ಚರ್ ಪ್ರೈಸಸ್‌ನ್ನು ಫಿಕ್ಸ್ ಮಾಡುವುದಕ್ಕಾಗಿ ಒಂದು ಕಮಿಷನ್ ಮಾಡಿದ್ದಾರೆ. ಈ ವಿಷಯ ನಮ್ಮ ಸರ್ಕಾರದ ಗಮನಕ್ಕೆ ಬಂದಿದೆಯೇ? ಒಂದು ವೇಳೆ ತಮ್ಮ ಗಮನಕ್ಕೆ ಬಂದಿದ್ದರೆ ಅವರು ಏತಕ್ಕೆ ಕೇಂದ್ರ ಸರ್ಕಾರದ ಅನುಮತಿಗಾಗಿ ಕಾಯಲಿಲ್ಲ. ನೀವು ಏತಕ್ಕೆ ಕೇಂದ್ರ ಸರ್ಕಾರದ ಮೇಲೆ ಅವಲಂಬಿಸಿದ್ದೀರಿ? ಒಂದು ವೇಳೆ ನೀವು ಅಗ್ರಿಕಲ್ಚರ್ ಪ್ರೈಸಸ್ ಫಿಕ್ಸ್ ಮಾಡುವುದಾದರೆ ರೈತರ ಪ್ರತಿನಿಧಿಯನ್ನು ಅದರಲ್ಲಿ ಸೇರಿಸಿಕೊಂಡು ಮಾಡುತ್ತೀರಾ?

ಶ್ರೀ ಬಿ.ಎಲ್. ಗೌಡ.—ಮಾನ್ಯ ಅಧ್ಯಕ್ಷರೇ, ನಾನು ಈಗಾಗಲೇ ಹೇಳಿದ್ದೇನೆ. ರೈತರು ಬೆಳೆದಂಥ ಪದಾರ್ಥಗಳಿಗೆ ನಿಗದಿಯಾದ ಬೆಲೆಯನ್ನು ಕೊಡಬೇಕೆಂದು ನಮ್ಮ ಸರ್ಕಾರದ ಸ್ಪಷ್ಟ ನಿಲುವು. ನಮ್ಮ ನೆರೆ ರಾಜ್ಯದವರು ಮಾಡಿದಂತೆ ಅಗ್ರಿಕಲ್ಚರ್ ಪ್ರೈಸಸ್ ಫಿಕ್ಸ್ ಮಾಡುವುದಕ್ಕಾಗಿ ಒಂದು ಕಮಿಷನ್ ನೇಮಕ ಮಾಡಬೇಕೆ ಅಥವಾ ಬೇಡವೇ ಎಂಬುದನ್ನು ಪರಿಶೀಲನೆ ಮಾಡಬೇಕಾಗುತ್ತದೆ. ಮುಖ್ಯವಾಗಿ ನಮಗೆ ಕೇಂದ್ರ ಸರ್ಕಾರದಿಂದ ಆರ್ಥಿಕ ಸಹಾಯ ದೊರೆಯಬೇಕಾಗಿದೆ.

ಶ್ರೀ ಗಂಗಣ್ಣ.—ಮಾನ್ಯ ಅಧ್ಯಕ್ಷರೇ, ಮೊನ್ನೆ ದಿವಸ ರೈತರ ಪ್ರತಿನಿಧಿಗಳು ಒಂದು ಸರ್ಕಾರ ವನ್ನು ಭೇಟಿ ಮಾಡಿ ಅವರು ಎಲ್ಲಾ ವಿಷಯಗಳನ್ನು ಒಳಗೊಂಡಂತೆ ಒಂದು ಮಾಹಿತಿಯನ್ನು ಸನ್ಮಾನ್ಯ ಮುಖ್ಯಮಂತ್ರಿಗಳಿಗೆ ಸಲ್ಲಿಸಿರುವುದು ನಿಜವೇ? ಆಗ ಸನ್ಮಾನ್ಯ ಮುಖ್ಯಮಂತ್ರಿಗಳು ರೈತರ ಪ್ರತಿನಿಧಿಗಳಿಗೆ ಆರಾಸನೆಗಳನ್ನು ಕೊಟ್ಟಿರುವುದು ನಿಜವೇ? ಈ ಎಲ್ಲಾ ವಿಷಯಗಳನ್ನು ಶೀಘ್ರವಾಗಿ ಪರಿಶೀಲಿಸಿ ರೈತರಿಗೆ ನಿಗದಿಯಾದ ಬೆಲೆಯನ್ನು ಕೊಡುವುದಕ್ಕೆ ಪ್ರಯತ್ನ ಮಾಡುತ್ತೀರಾ?

ಶ್ರೀ ಬಿ.ಎಲ್. ಗೌಡ.—ಅತಿ ಶೀಘ್ರವಾಗಿ ಮಾಡುತ್ತೇವೆ.

ಶ್ರೀ ಎಂ. ವೀರಪ್ಪಮೊಯ್ಲಿ.—ಮಾನ್ಯ ಅಧ್ಯಕ್ಷರೇ, ನಮ್ಮ ಮಾನ್ಯ ಸಚಿವರು ಉತ್ತರ ಕೊಡುತ್ತಾ ಈ ಬೆಲೆಗಳನ್ನು ನಿಗದಿ ಮಾಡಬೇಕಾದರೆ ನಾವು ಕೇಂದ್ರ ಸರ್ಕಾರದ ಜೊತೆಯಲ್ಲಿ ಸಮಾಲೋಚನೆ ಮಾಡಬೇಕಾಗುತ್ತದೆ ಎಂದು ಹೇಳಿದರು. ಆದರೆ ಈ ವಿಷಯ ಕೇಂದ್ರ ಸರ್ಕಾರದ ಹತೋಟಿಗೆ ಬರುತ್ತದೆಯೇ? ಒಂದು ವೇಳೆ ಹಿಂದಿನ ಸರ್ಕಾರಗಳು ರೈತರು ಬೆಳೆದಂಥ ಆಹಾರಪದಾರ್ಥಗಳಾದ ಅಕ್ಕಿ, ಭತ್ತ, ಕಬ್ಬಿನ ಬೆಳೆಗಳಿಗೆ ಸುಮಾರು ಎರಡು ಮೂರು ವರ್ಷಗಳಲ್ಲಿ ಹೆಚ್ಚಿನ ಬೆಲೆಯನ್ನು ಏನಾದರೂ ಕೊಟ್ಟಿ

ದ್ದಾರೆಯೇ? ಎರಡನೆಯದಾಗಿ, ಈ ಬೆಲೆಗಳನ್ನು ನಿಗದಿ ಪಡಿಸುವುದಕ್ಕೆ ರಾಜ್ಯ ಸರ್ಕಾರಕ್ಕೆ ಹಕ್ಕು ಇದೆಯೇ ಇಲ್ಲವೇ ಎಂಬುದನ್ನು ಮಾನ್ಯ ಮಂತ್ರಿಗಳು ತಿಳಿಸಬೇಕು,

ಶ್ರೀ ಬಿ. ಎಲ್. ಗೌಡ.—ಸ್ವಾಮಿ, ರೈತರು ಬೆಳೆದಂಥ ಆಹಾರಪದಾರ್ಥಗಳಿಗೆ ನಿಗದಿಯಾದ ಬೆಲೆಯನ್ನು ಕೊಡಬೇಕು ಎನ್ನುವುದು ನಮ್ಮ ಸರ್ಕಾರದ ಕಳಕಳಿಯಾಗಿದೆ. ಆದರೂ ನಾನು ಒಂದು ಮಾತನ್ನು ಮಾತ್ರ ಈ ಸಂದರ್ಭದಲ್ಲಿ ಹೇಳಬಯಸುತ್ತೇನೆ. ಅದೇನೆಂದರೆ ಹಿಂದಿನ ಸರ್ಕಾರದವರು ಕೊಟ್ಟಂತಹ ಬೆಲೆಗಿಂತ ಹೆಚ್ಚಿನ ಬೆಲೆಯನ್ನು ನಾವು ರೈತರಿಗೆ ಕೊಡುತ್ತೇವೆ.

ಶ್ರೀ ಎಂ. ವೀರಪ್ಪಮೊಯ್ಲಿ.—ಮಾನ್ಯ ಅಧ್ಯಕ್ಷರೇ, ನಾನು ಸ್ಪಷ್ಟವಾಗಿ ಪ್ರಶ್ನೆಯನ್ನು ಕೇಳಿದ್ದೇನೆ. ಅದಕ್ಕೆ ಮಾನ್ಯ ಮಂತ್ರಿಗಳು ಸಮರ್ಪಕವಾದ ಉತ್ತರವನ್ನು ಕೊಡಲಿಲ್ಲ.

ಶ್ರೀ ಬಿ. ಎಲ್. ಗೌಡ.—ಸ್ವಾಮಿ, ಪರಿಶೀಲನೆ ಮಾಡುತ್ತೇನೆ.

ಶ್ರೀ ಎಂ. ವೀರಪ್ಪಮೊಯ್ಲಿ.—ಸ್ವಾಮಿ, ಇದರಲ್ಲಿ ಪರಿಶೀಲನೆ ಮಾಡುವಂಥ ವಿಷಯವಾದರೂ ಏನಿದೆ. ನಾನು ಅಚ್ಚ ಕನ್ನಡದಲ್ಲಿ ಪ್ರಶ್ನೆಯನ್ನು ಸ್ಪಷ್ಟವಾಗಿ ಕೇಳಿದ್ದೇನೆ. ಮಾನ್ಯ ಮಂತ್ರಿಗಳು ಸಮಂಜಸವಾದ ಉತ್ತರವನ್ನು ಕೊಡಬೇಕು.

ಶ್ರೀ ಬಿ. ಎಲ್. ಗೌಡ.—ಮಾನ್ಯ ಅಧ್ಯಕ್ಷರೇ, ಎಲ್ಲೆಲ್ಲಿ ಹೆಚ್ಚಿನ ಬೆಲೆಗಳನ್ನು ಕೊಡುವುದಕ್ಕೆ ಸಾಧ್ಯವಿದೆಯೋ ಅಲ್ಲಲ್ಲಿ ಪರಿಶೀಲನೆ ಮಾಡಲಾಗುವುದು.

ಶ್ರೀ ಎಂ. ವೀರಪ್ಪಮೊಯ್ಲಿ.—ಸ್ವಾಮಿ, ನಾನು ಮಾನ್ಯ ಮಂತ್ರಿಗಳನ್ನು ಕೇಳಿದ ಪ್ರಶ್ನೆ ಏನೆಂದರೆ, ರೈತರು ಬೆಳೆದಂಥ ಆಹಾರಪದಾರ್ಥಗಳಿಗೆ ಸರಿಯಾದಂಥ ಬೆಲೆಯನ್ನು ನಿಗದಿ ಮಾಡುವುದು ರಾಜ್ಯ ಸರ್ಕಾರದ ಹತೋಟಿಗೆ ಬರುತ್ತದೆಯೇ? ಅಥವಾ ಇಲ್ಲವೇ ಎಂಬುದನ್ನು ಮಾನ್ಯ ಮಂತ್ರಿಗಳು ತಿಳಿಸಬೇಕು. ಎರಡನೆಯದಾಗಿ, ಹಿಂದಿನ ಸರ್ಕಾರ ರೈತರು ಬೆಳೆದಂಥ ಆಹಾರ ಪದಾರ್ಥಗಳಿಗೆ ನಿಗದಿ ಯಾದಂಥ ಬೆಲೆಗಳಿಗಿಂತಲೂ ಹೆಚ್ಚಿನ ಬೆಲೆಯನ್ನು ಏನಾದರೂ ಕೊಟ್ಟಿದ್ದರೇ ಅಥವಾ ಇಲ್ಲವೇ ಎಂಬುದನ್ನು ತಿಳಿಸಬೇಕು.

ಶ್ರೀ ಬಿ. ಎಲ್. ಗೌಡ.—ಸ್ವಾಮಿ, ಹಿಂದಿನ ಸರ್ಕಾರ ಕೊಟ್ಟಂತಹ ಬೆಲೆಗಿಂತ ಹೆಚ್ಚಿನ ಬೆಲೆಯನ್ನು ನಮ್ಮ ಸರ್ಕಾರ ರೈತರಿಗೆ ಕೊಡುತ್ತದೆ. ನಾವು ಈಗಾಗಲೇ ಕೇಂದ್ರ ಸರ್ಕಾರದ ಜೊತೆಯಲ್ಲಿ ಸಮಾಲೋಚನೆ ಮಾಡುತ್ತಿದ್ದೇವೆ.

SRI M. VEERAPPA MOILY.—I am very sorry. ಮಾನ್ಯ ಸದಸ್ಯರು ಕಳುಹಿಸಿ ಕೊಟ್ಟಂತಹ ಪ್ರಶ್ನೆಗಳಿಗೆ ಸರಿಯಾದ ಉತ್ತರ ಸಿಗಲಿಲ್ಲವೆಂದರೆ ಹೇಗೆ? ನಾನು ಸ್ಪಷ್ಟವಾಗಿ ಪ್ರಶ್ನೆಯನ್ನು ಕನ್ನಡದಲ್ಲಿ ಕೇಳಿದ್ದೇನೆ. I think the Minister will have to be properly told by the Deputy Speaker to give appropriate answer.

ಶ್ರೀ ಬಿ. ಎಲ್. ಗೌಡ.—ಸ್ವಾಮಿ, ಮೂಲಭೂತವಾಗಿ ಹೇಳುವುದಾದರೆ, ಹಿಂದಿನ ಸರ್ಕಾರ ರೈತರು ಬೆಳೆದಂಥ ಆಹಾರಪದಾರ್ಥಗಳಿಗೆ ನಿಗದಿಯಾದ ಬೆಲೆಗಿಂತ ೧೦ ರೂಪಾಯಿಗಳನ್ನು ಮಾತ್ರ ಜಾಸ್ತಿ ಕೊಟ್ಟಿದ್ದಾರೆ. ಆದರೆ ನಮ್ಮ ಸರ್ಕಾರ ಆ ರೀತಿ ಮಾಡುವುದಿಲ್ಲ. ರೈತರಿಗೆ ಹೆಚ್ಚು ಬೆಲೆಯನ್ನು ಕೊಡಬೇಕೆಂದು ನಮ್ಮ ಆಸೆ. ಆದ್ದರಿಂದ ಕೇಂದ್ರ ಸರ್ಕಾರದಿಂದ ನೆರವು ದೊರಕ ಮೇಲೆ ಆಲೋಚನೆ ಮಾಡೋಣ.

ಶ್ರೀ ಪಿ. ರಾಂದೇವ್.—ಮಾನ್ಯ ಅಧ್ಯಕ್ಷರೇ, ಈ ಆಗ್ರಿಕಲ್ಟರ್ ಪ್ರೈಜಸ್‌ನ್ನು ರಾಜ್ಯ ಸರ್ಕಾರ ನಿಗದಿಯಾದ ಬೆಲೆಗಿಂತ ಹೆಚ್ಚು ಕೊಟ್ಟಿದ್ದಾರೆ. ಇದನ್ನು ರಿಜರ್ವ್ ಬ್ಯಾಂಕ್‌ನವರು ಪ್ರತಿಭಟಿಸಿದ್ದಾರೆಯೇ ಇಲ್ಲವೇ ಎಂಬುದನ್ನು ತಿಳಿಸಬೇಕು. ಮತ್ತು ಆ ರೀತಿ ಏನಾದರೂ ಅವರು ಪ್ರತಿಭಟಿಸಿದ್ದರೆ ಅವರ ಮೇಲೆ ತಾವು ಏನು ಕ್ರಮ ತೆಗೆದುಕೊಂಡಿದ್ದೀರಿ?

ಶ್ರೀ ಬಿ. ಎಲ್. ಗೌಡ.—ಇದಕ್ಕೆ ನೋಟೀಸ್ ಬೇಕು.

ಶ್ರೀ ಎಂ. ವೀರಪ್ಪಮೊಯ್ಲಿ.—ಮಾನ್ಯ ಅಧ್ಯಕ್ಷರೇ, ನನ್ನ ಪ್ರಶ್ನೆಗೆ ಸಮಂಜಸವಾದ ಉತ್ತರ ಬರಲಿಲ್ಲ. ಆದ್ದರಿಂದ ತಾವು ಈ ಪ್ರಶ್ನೆಯನ್ನು ತಡೆಹಿಡಿಯುವುದು ಒಳ್ಳೆಯದು. ಮಾನ್ಯ ಮಂತ್ರಿಗಳು ಈ ಸದನವನ್ನು ತಪ್ಪದಾರಿಗೆ ಎಳೆಯುತ್ತಿದ್ದಾರೆ.

MR. DEPUTY SPEAKER.—You repeat your question.

SRI M. VEERAPPA MOILY.—I have already repeated twice.

MR. DEPUTY SPEAKER, —No discussion. Come on.

ಶ್ರೀ ಎಂ. ವೀರಪ್ಪಮೊಯ್ಲಿ.—ಮಾನ್ಯ ಅಧ್ಯಕ್ಷರೇ, ನಾನು ಈಗಾಗಲೇ ಎರಡು ಬಾರಿ ಪ್ರಶ್ನೆಯನ್ನು ಕೇಳಿದ್ದೇನೆ. ನಾನು ನಿಮ್ಮ ಮಾತಿಗೆ ಎದುರು ಉತ್ತರ ಹೇಳುವುದಕ್ಕಾಗುವುದಿಲ್ಲ. ಮಾನ್ಯ ಮಂತ್ರಿಗಳು ಈ ರೀತಿಯ ಉತ್ತರ ಕೊಟ್ಟರೆ ಅದು ಸರಿಯಾಗುವುದಿಲ್ಲ. ನಾನು ಸಯವಾಗಿಯೇ ಹೇಳುತ್ತಿದ್ದೇನೆ. ನಾವು ಕಳುಹಿಸಿದಂತಹ ಪ್ರಶ್ನೆಗಳಿಗೆ ಸರಿಯಾದ ಉತ್ತರ ಬರದಿದ್ದರೆ ಹೇಗೆ ದಯ ಮಾಡಿ ತಾವೇ ಆಲೋಚನೆ ಮಾಡಿ. ಸರಿಯಾದಂಥ ಉತ್ತರವನ್ನು ಮಾನ್ಯ ಮಂತ್ರಿಗಳು ಕೊಡದಿದ್ದರೆ ಮೇಲೆ ಸದಸ್ಯರು ಪ್ರಶ್ನೆಗಳನ್ನು ಏತಕ್ಕೆ ಕಳುಹಿಸಿಕೊಡಬೇಕು. ಪ್ರಶ್ನೆಗಳನ್ನು ಕಳುಹಿಸಿಕೊಡುವುದಕ್ಕೆ ಸದಸ್ಯರಿಗೆ ಹಕ್ಕು ಇದೆ. ಆದ್ದರಿಂದ ತಾವು ನಮ್ಮ ರಕ್ಷಣೆಗೆ ಬರಬೇಕೆಂದು ನಾನು ಕೇಳಿಕೊಳ್ಳುತ್ತೇನೆ.

MR. DEPUTY SPEAKER.—The Minister cannot be compelled to answer in a particular way.

ಶ್ರೀ ಬಿ.ಎಲ್. ಗೌಡ.—ಸ್ವಾಮಿ, ಮಾನ್ಯ ವಿರೋಧಪಕ್ಷದ ನಾಯಕರಿಗೆ ಬೇಕಾದಂಥ ಉತ್ತರ ಕೊಡುವುದಕ್ಕೆ ಆಗುವುದಿಲ್ಲ. ಈಗ ಸಭೆಗೆ ನನ್ನ ಹತ್ತಿರ ಇರುವ ಉತ್ತರವನ್ನು ನಾನು ಕೊಡುತ್ತಿದ್ದೇನೆ. ಮುಂದೆ ಈ ವಿಷಯವನ್ನು ಪರಿಶೀಲನೆ ಮಾಡೋಣ.

ಉಪಾಧ್ಯಕ್ಷರು.—ಈ ಪ್ರಶ್ನೆಯ ಬಗ್ಗೆ ಈಗಾಗಲೇ ಸಾಕಷ್ಟು ಚರ್ಚೆಯಾಗಿದೆ.

ಶ್ರೀ ಕೆ.ಜಿ. ಮಹೇಶ್ವರಪ್ಪ.—ಸ್ವಾಮಿ, ನಿಗದಿಯಾದ ಬೆಲೆಗಿಂತ ಹೆಚ್ಚು ಬೆಲೆ ಕೊಟ್ಟಿರತಕ್ಕಂಥ ನಿರ್ದರ್ಶನ ಇದೆಯೇ? ಮತ್ತು ನಮ್ಮ ರಾಜ್ಯದ ರೈತರ ಭತ್ತ ಮತ್ತು ಕಬ್ಬಿಗೆ ನಿಗದಿಯಾದ ಬೆಲೆಯನ್ನು ಕೊಡಬೇಕೆಂದು ಸರ್ಕಾರವನ್ನು ಒತ್ತಾಯಿಸಿದ್ದು ನಿಜವೇ? ಇದಕ್ಕೆ ಸರ್ಕಾರದವರು ಶಿಫಾರಸ್ ಮಾಡಿದ್ದಾರೆಯೇ? ನಿಜ ರೂಪಾಯಿಗಳಿಗಿಂತ ಹೆಚ್ಚು ಬೆಲೆಯನ್ನು ಕಬ್ಬಿಗೆ ಕೊಡಬೇಕೆಂದು ವಾದ ಮಾಡಿದ್ದು ನಿಜವೇ.

ಶ್ರೀ ಬಿ.ಎಲ್. ಗೌಡ.—ಈ ಎಲ್ಲಾ ವಿಚಾರಗಳನ್ನು ವಿಚಾರ ಮಾಡುತ್ತೇನೆ.

ಶ್ರೀ ಕೆ. ರಾಮಭಟ್.—ಸ್ವಾಮಿ, ರೈತರು ತಮ್ಮ ಬೇಡಿಕೆಗಳನ್ನು ಸರ್ಕಾರಕ್ಕೆ ಸಲ್ಲಿಸಿದ್ದಾರೆಂದು ಮಾನ್ಯ ಮಂತ್ರಿಗಳು ಹೇಳಿದರು. ಆದರೆ ಈಗಿನ ಸರ್ಕಾರಕ್ಕೆ ತಮ್ಮ ಬೇಡಿಕೆಗಳನ್ನು ಸಲ್ಲಿಸಿದ್ದರೋ ಅಥವಾ ಹಿಂದಿನ ಸರ್ಕಾರಕ್ಕೆ ತಮ್ಮ ಬೇಡಿಕೆಗಳನ್ನು ಸಲ್ಲಿಸಿದ್ದರೋ ಇದರ ಬಗ್ಗೆ ಸರ್ಕಾರ ಯಾವ ಕ್ರಮ ಕೈಗೊಂಡಿದೆ.

ಶ್ರೀ ಬಿ.ಎಲ್. ಗೌಡ.—ಈಗಿನ ಸರ್ಕಾರಕ್ಕೂ ಕೂಡ ದಿನಾಂಕ ೧೮-೧-೧೯೮೩ರಂದು ಬೇಡಿಕೆಗಳನ್ನು ಮಾನ್ಯ ಮುಖ್ಯಮಂತ್ರಿಗಳಿಗೆ ಸಲ್ಲಿಸಲಾಗಿದೆ. ಜನವರಿ ತಿಂಗಳು ಹದಿನೇಳನೇ ತಾರೀಖು ಒಂದು ನಿರೋಗ ಬಂದು ಮಾನ್ಯ ಮುಖ್ಯಮಂತ್ರಿಯವರನ್ನು ಭೇಟಿಯಾಗಿ ಬೇಡಿಕೆಗಳನ್ನು ಒಳಗೊಂಡ ಮನವಿಯನ್ನು ಕೊಟ್ಟಿದ್ದಾರೆ. ಆದರೆ ಇದರ ಬಗ್ಗೆ ನಾವು ಇನ್ನೂ ನಿರ್ಣಯವನ್ನು ತೆಗೆದುಕೊಂಡಿಲ್ಲ.

ಶ್ರೀ ಸಿದ್ದರಾಮಯ್ಯ.—ಮುಖ್ಯ ಮಂತ್ರಿಗಳನ್ನು ರೈತರು ಭೇಟಿ ಮಾಡಿದ ಕಾಲದಲ್ಲಿ ಭತ್ತ, ರಾಗಿ, ಜೋಳವಾಗಲೀ ಅದಕ್ಕೆ ಎಷ್ಟು ಬೆಲೆಯನ್ನು ಯಾವಾಗ ಕೊಡಬೇಕೆಂದು ಕೇಳಿದ್ದಾರೆ. ಒಂದು ವೇಳೆ ಕೇಂದ್ರ ಸರ್ಕಾರದವರು ಇದಕ್ಕೆ ಬೆಂಬಲ ಕೊಡದೇ ಹೋದರೆ ಅಥವಾ ಸಹಾಯ ಮಾಡದಿದ್ದ ಪಕ್ಷದಲ್ಲಿ ರಾಜ್ಯ ಸರ್ಕಾರದವರು ಯಾವ ರೀತಿ ವೈಜ್ಞಾನಿಕವಾಗಿ ಕೊಡಬೇಕೆಂದು ಕ್ರಮ ಕೈಗೊಂಡಿದ್ದಾರೆಯೇ.

ಶ್ರೀ ಬಿ.ಎಲ್. ಗೌಡ.—ರೈತರು ತಮ್ಮ ಮನವಿಯಲ್ಲಿ ಇಂತಿಷ್ಟೇ ಯೋಗ್ಯವಾದ ಬೆಲೆ ಕೊಡಬೇಕೆಂದು ಕೇಳಿದ್ದಾರೆ.

ಶ್ರೀ ಸಿದ್ದರಾಮಯ್ಯ.—ನನ್ನ ಪ್ರಶ್ನೆಗೆ ಉತ್ತರ ಬಂದಿಲ್ಲ. ಒಂದು ಕ್ವಿಂಟಲ್ ರಾಗಿ ಅಥವಾ ಜೋಳಕ್ಕೆ ವೈಜ್ಞಾನಿಕವಾಗಿ ಎಷ್ಟು ಬೆಲೆ ಕೊಡಬೇಕೆಂದು ರೈತರು ಸರ್ಕಾರದ ಮುಂದೆ ಇಟ್ಟಿದ್ದಾರೆ.

ಹೀಗೆ ನಿಗದಿ ಮಾಡಿದ್ದ ಪಕ್ಷಕ್ಕೆ, ಮತ್ತು ಕೇಂದ್ರ ಸರ್ಕಾರದವರ ಸಹಾಯಕ್ಕೆ ಬಾರದಿದ್ದ ಪಕ್ಷದಲ್ಲಿ ಇದನ್ನು ರಾಜ್ಯ ಸರ್ಕಾರದವರೇ ಕೊಡಬೇಕೆಂದು ಯೋಚನೆಯನ್ನು ಮಾಡಿದ್ದಾರಾ ಎಂಬುದು ನನ್ನ ಪ್ರಶ್ನೆ. ಇದಕ್ಕೆ ಉತ್ತರ ಬೇಕಾಗಿದೆ.

ಶ್ರೀ ಬಿ.ಎಲ್. ಗೌಡ.—ರೈತರಿಗೆ ಲಾಭದಾಯಕವಾದ ಬೆಲೆ ಕೊಡಬೇಕೆಂಬುದೇ ನಮ್ಮ ಉದ್ದೇಶ ಕೊಡಿ ಎಂದು ಅವರು ಕೇಳಿದ್ದಾರೆ. ಕೊಡಬೇಕೆಂದು ನಾವು ಪ್ರಯತ್ನ ಮಾಡುತ್ತೇವೆ.

ಶ್ರೀ ಎಸ್. ಚಿಕ್ಕೇಗೌಡ.—ಯಾವಾಗಲೂ ಒಂದು ಬೆಲೆಯನ್ನು ಆಧರಿಸಬೇಕಾದ ಕಾಲದಲ್ಲಿ ಆ ಬೆಲೆಯನ್ನು ಉತ್ಪಾದನೆ ಮಾಡತಕ್ಕಂಥ ಖರ್ಚು, ಅದಕ್ಕೆ ಉಪಯೋಗಿಸಿದಂತಗೊಬ್ಬರ, ಕ್ರಿಮಿಕೇಟ ನಾಶಕ ಔಷಧಿಗಳು ಇತ್ಯಾದಿಗಳ ಬಗ್ಗೆ ತಗುಲಿದ ಖರ್ಚು ಮತ್ತು ಉತ್ಪಾದನಾ ವೆಚ್ಚವನ್ನು ಗಮನದಲ್ಲಿಟ್ಟು, ಕೊಂಡು ಬೆಲೆಯನ್ನು ನಿಗದಿ ಮಾಡಬೇಕಾಗುತ್ತದೆ.

ಉಪಾಧ್ಯಕ್ಷರು. — ಸರಿಯಾದ ಪ್ರಶ್ನೆ ಕೇಳಿ.

ಶ್ರೀ ಎಸ್. ಚಿಕ್ಕೇಗೌಡ.—ಕೃಷಿ ವಿಶ್ವವಿದ್ಯಾನಿಲಯದವರು ಮತ್ತು ಇಲಾಖೆಯವರೂ ನೀಡುವ ಅಂಕಿ ಅಂಶಗಳನ್ನು ಆಧರಿಸಿಕೊಂಡು ಬೆಲೆ ನಿಗದಿ ಪಡಿಸಬೇಕಾದದ್ದು ಸಹಜವಾದುದಲ್ಲವೇ ?

ಶ್ರೀ ಬಿ. ಎಲ್. ಗೌಡ.—ಮಾಜಿ ಕೃಷಿ ಮಂತ್ರಿಯವರು ಹೇಳಿದ ಅಂಶಗಳನ್ನು ಗಮನದಲ್ಲಿಟ್ಟು, ಕೊಂಡು ಶಿಫಾರಸ್ಸು ಮಾಡುತ್ತೇನೆ.

ಶ್ರೀ ಭೀಮಣ್ಣ ಖಂಡ್ರೆ.—ನನ್ನದು ಇನ್ನೊಂದೇ ಪ್ರಶ್ನೆ ಇದೆ. ಮೂಲ ಪ್ರಶ್ನೆಯನ್ನು ಕೇಳಿ ದವರಿಗೆ ಮಾತ್ರವೂ ಪ್ರಶ್ನೆಯನ್ನು ಕೇಳಲು ಅವಕಾಶ ಕೊಡುವುದಿಲ್ಲವೇ ?

MR. DEPUTY SPEAKER.—If you want further discussion in the matter please give notice to discuss the matter.

SRI BHEEMANNA S. KHANDRE.—My question is directly concerned

ಉಪಾಧ್ಯಕ್ಷರು.—ಎಲ್ಲರೂ ಹೀಗೆ ಉಪಪ್ರಶ್ನೆಗಳನ್ನು ಕೇಳುವುದು ಸರಿಯಲ್ಲ. The entire day will have to be devoted for this purpose.

ಗುಲ್ಬರ್ಗ ಜಿಲ್ಲೆಯ ಪಹಾಪುರಕ್ಕೆ ಮೊದಲನೆ ದರ್ಜೆ ಕಾಲೇಜು ಮಂಜೂರು ಮಾಡುವ ಬಗ್ಗೆ

ಶ್ರೀ ಬಾಪೂಗೌಡ ದರ್ಶನಾಪುರ (ಪಹಾಪುರ).—ಮಾನ್ಯ ಶಿಕ್ಷಣ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳನ್ನು ಉತ್ತರಿಸುವರೇ ?

ಅ) ಗುಲ್ಬರ್ಗ ಜಿಲ್ಲೆಯ ಪಹಾಪುರದಲ್ಲಿ ಸರ್ಕಾರವು ಮೊದಲನೆ ದರ್ಜೆ ಕಾಲೇಜು ಮಂಜೂರು ಮಾಡಿದ್ದು ನಿಜವೇ ?

ಬ) ಒಂದುವೇಳೆ ಇಲ್ಲದಿದ್ದರೆ, ಸರ್ಕಾರ ತಕ್ಷಣವೇ ಪಹಾಪುರದಲ್ಲಿ ಮೊದಲನೆ ದರ್ಜೆ ಕಾಲೇಜು ಮಂಜೂರು ಮಾಡಲು ಯೋಚಿಸಿದೆಯೇ ?

ಶ್ರೀ ಬಿ. ರಾಜಯ್ಯ (ಶಿಕ್ಷಣ ಮಂತ್ರಿಗಳು).—

ಅ) ಇಲ್ಲ.

ಬ) ರಾಜ್ಯ ಸರ್ಕಾರದ ಆರ್ಥಿಕ ಪರಿಸ್ಥಿತಿಯನ್ನು ಗಮನದಲ್ಲಿಟ್ಟುಕೊಂಡು ಮತ್ತು ವಿಶ್ವ ವಿದ್ಯಾಲಯದ ಮಾನ್ಯತೆ ದೊರೆತರೆ ಪಹಾಪುರದಲ್ಲಿ ಮೊದಲನೆ ದರ್ಜೆ ಕಾಲೇಜು ಪ್ರಾರಂಭ ಮಾಡುವ ಬಗ್ಗೆ ಪ್ರಸ್ತಾವನೆ ಇದೆ.

ಶ್ರೀ ಬಾಪೂಗೌಡ ದರ್ಶನಾಪುರ.—ಗುಲ್ಬರ್ಗ ವಿಶ್ವವಿದ್ಯಾನಿಲಯದವರು ಪಹಾಪುರದಲ್ಲಿ ಡಿಗ್ರಿ ಕಾಲೇಜನ್ನು ತೆರೆಯಬೇಕೆಂದು ಸರ್ಕಾರಕ್ಕೆ ಮನವಿಯನ್ನು ಕಳಿಸಿದ್ದಾರೆಯೇ ? ಕಳಿಸಿದ್ದರೆ ಯಾವಾಗ ಕಳಿಸಿದ್ದಾರೆ ?